

Sri Ekadanta stotram

madāsuraṁ suśāntaṁ vai dr̥ṣṭvā viṣṇumukhāḥ surāḥ |
bhrgvādayaśca munaya ēkadantaṁ samāyayuh || 1 ||

praṇamya taṁ prapūjyātau punastaṁ nēmurādarāt |
tuṣṭuvurharṣasamyuktā ēkadantaṁ gaṇēśvaram || 2 ||

dēvarṣaya ūcuḥ
sadātmarūpaṁ sakalādibhūta
-mamāyinaṁ sō:'hamacintyabōdham |
anādimadhyāntavihīnamēkaṁ
tamēkadantaṁ śaraṇaṁ vrajāmaḥ || 3 ||

anantacidrūpamayaṁ gaṇēśaṁ
hyabhēdabhēdādivihīnamādyam |
hr̥ḍi prakāśasya dharaṁ svadhīsthaṁ
tamēkadantaṁ śaraṇaṁ vrajāmaḥ || 4 ||

viśvādibhūtaṁ hr̥ḍi yōgināṁ vai
pratyakṣarūpēṇa vibhāntamēkam |
sadā nirālamba-samādhigamyam
tamēkadantaṁ śaraṇaṁ vrajāmaḥ || 5 ||

svabimbabhāvēna vilāsayuktaṁ
bindusvarūpā racitā svamāyā |
tasyāṁ svavīryaṁ pradadāti yō vai
tamēkadantaṁ śaraṇaṁ vrajāmaḥ || 6 ||

tvadīya-vīryēṇa samastabhūtā
māyā tayā samracitaṁ ca viśvam |
nādātmakaṁ hyātmatayā pratītaṁ
tamēkadantaṁ śaraṇaṁ vrajāmaḥ || 7 ||

tvadīya-sattādharamēkadantaṁ
gaṇēśamēkaṁ trayabōdhitāram |
sēvanta āpūryamajaṁ trisaṁsthā-
stamēkadantaṁ śaraṇaṁ vrajāmaḥ || 8 ||

tatastvayā prērita ēva nāda-
stēnēdamēvaṁ racitaṁ jagadvai |
ānandarūpaṁ samabhāvasaṁsthaṁ
tamēkadantaṁ śaraṇaṁ vrajāmaḥ || 9 ||

tadēva viśvaṁ kṛpayā tavaiva
sambhūtamādyāṁ tamasā vibhātā |
anēkarūpaṁ hyajamēkabhūtaṁ
tamēkadantaṁ śaraṇaṁ vrajāmaḥ || 10 ||

tatastvayā prēritamēva tēna
sr̥ṣṭāṁ susūkṣmaṁ jagadēkaṁstham |

sattvātmakam śvētamanantamādyam
tamēkadantaṁ śaraṇam vrajāmaḥ || 11 ||

tadēva svapnam tapasā gaṇēśam
samśiddhirūpam vividham babhūva |
sadēkarūpam kṛpayā tavā:’pi
tamēkadantaṁ śaraṇam vrajāmaḥ || 12 ||

samprēritam tacca tvayā hr̥distham
tathā sudr̥ṣṭam jagadamśarūpam |
tēnaiva jāgranmayamapramēyam
tamēkadantaṁ śaraṇam vrajāmaḥ || 13 ||

jāgratsvarūpam rajasā vibhātam
vilōkitam tatkr̥payā tathaiva |
tadā vibhinnaṁ bhavadēkarūpam
tamēkadantaṁ śaraṇam vrajāmaḥ || 14 ||

ēvam ca sr̥ṣṭvā prakṛtisvabhāvā-
ttadantarē tvam ca vibhāsi nityam |
buddhipradātā gaṇanātha ēka-
stamēkadantaṁ śaraṇam vrajāmaḥ || 15 ||

tvadājñayā bhānti grahāśca sarvē
nakṣatrarūpāṇi vibhānti khē vai |
ādhārahīnāni tvayā dhṛtāni
tamēkadantaṁ śaraṇam vrajāmaḥ || 16 ||

tvadājñayā sr̥ṣṭīkarō vidhātā
tvadājñayā pālaka ēva viṣṇuḥ |
tvadājñayā saṁharakō harō:’pi
tamēkadantaṁ śaraṇaṁ vrajāmaḥ || 17 ||

yadājñayā bhūrjalamadhyasaṁsthā
yadājñayā:’paḥ pravahanti nadyaḥ |
sīmāṁ sadā rakṣati vai samudra-
stamēkadantaṁ śaraṇaṁ vrajāmaḥ || 18 ||

yadājñayā dēvagaṇō divisthō
dadāti vai karmaphalāni nityam |
yadājñayā śailagaṇō:’calō vai
tamēkadantaṁ śaraṇaṁ vrajāmaḥ || 19 ||

yadājñayā śēṣa ilādharō vai
yadājñayā mōhakaraśca kāmāḥ |
yadājñayā kālādhārō:’ryamā ca
tamēkadantaṁ śaraṇaṁ vrajāmaḥ || 20 ||

yadājñayā vāti vibhāti vāyu-
ryadājñayā:’gnirjaṭharādīsaṁsthaḥ |
yadājñayā vai sacarā:’caramā ca
tamēkadantaṁ śaraṇaṁ vrajāmaḥ || 21 ||

sarvāntarē samsthitamēkagūḍham
yadājñayā sarvamidam vibhāti |
anantarūpaṁ hr̥di bōdhakam vai
tamēkadantaṁ śaraṇam vrajāmaḥ || 22 ||

yaṁ yōginō yōgabalēna sādhyam
kurvanti taṁ kaḥ stavanēna stauti |
ataḥ pramaṇēna susiddhidō:'stu
tamēkadantaṁ śaraṇam vrajāmaḥ || 23 ||

gr̥tsamada uvāca –
ēvam stutvā ca prahlāda dēvāḥ samunayaśca vai |
tūṣṇīm bhāvam prapadyaiva nanṛturharṣasamyutāḥ || 24 ||

sa tānuvāca prītātmā hyēkadantaḥ stavēna vai |
jagāda tāmahābhāgāndēvarṣīnbhaktavatsalaḥ || 25 ||

ēkadanta uvāca –
prasannō:'smi ca stōtrēṇa surāḥ sarṣigaṇāḥ kila |
śṛṇu tvaṁ varadō:'ham vō dāsyāmi manasīpsitam || 26 ||

bhavatkr̥taṁ madīyam vai stōtram prītipradaṁ mama |
bhaviṣyati na sandēhaḥ sarvasiddhipradāyakam || 27 ||

yaṁ yamicchati taṁ taṁ vai dāsyāmi stōtra pāṭhataḥ |
putrapautrādikaṁ sarvaṁ labhatē dhanadhānyakam || 28 ||

gajāśvādikamatyantam rājyabhōgam labhēddhruvam |
bhuktim muktim ca yōgam vai labhatē sāntidāyakam || 29 ||

māraṇōccāṭanādīni rājyabandhādikam ca yat |
paṭhatām śrṇvatām nrṇām bhavēcca bandhahīnatā || 30 ||

ēkaviṁśativāram ca ślōkāmścaivaikaviṁśatim |
paṭhatē nityamēvam ca dināni tvēkaviṁśatim || 31 ||

na tasya durlabham kiñcittriṣu lōkēṣu vai bhavēt |
asādhyam sādhyēnmartyaḥ sarvatra vijayī bhavēt || 32 ||

nityam yaḥ paṭhatē stōtram brahmabhūtaḥ sa vai naraḥ |
tasya darśanataḥ sarvē dēvāḥ pūtā bhavanti vai || 33 ||

ēvam tasya vacaḥ śrutvā prahrṣṭā dēvatarṣayaḥ |
ūcuḥ karapuṭāḥ sarvē bhaktiyuktā gajānanam || 34 ||

itī śrī ēkadantastōtram sampūrṇam ||